

मुख्य समाचार

- प्रधानमंत्री नरेन्द्र मोदी आज कनाडा में जी-7 शिखर सम्मेलन में लेंगे हिस्सा।
- राज्य मंत्रिपरिषद ने कर्मचारियों/अधिकारियों की पदोन्नति का रास्ता किया साफ, आरक्षण सहित किये कई प्रावधान।
- केन्द्र सरकार ने 11 साल में किफायती स्वास्थ्य सेवा पर किया ध्यान केन्द्रित।
- प्रदेश में मानसून का आगे बढ़ना जारी, आज इन्दौर सहित कई जिलों में किया प्रवेश।

प्रधानमंत्री-कनाडा

प्रधानमंत्री नरेन्द्र मोदी आज देर रात कनाडा के कनानास्किस में जी-7 शिखर सम्मेलन में भाग लेंगे। श्री मोदी दो दिन की कनाडा यात्रा पर आज कैलगरी पहुंचे।

प्रधानमंत्री ऊर्जा सुरक्षा, प्रौद्योगिकी, बुनियादी ढांचे और निवेश से जुड़ी चर्चाओं में भाग लेंगे। प्रधानमंत्री मोदी लगातार छठी बार जी-7 शिखर सम्मेलन में भाग ले रहे हैं। सोशल मीडिया पोस्ट में श्री मोदी ने कहा कि वे शिखर सम्मेलन में विभिन्न नेताओं से मिलेंगे और महत्वपूर्ण वैश्विक मुद्दों पर अपने विचार साझा करेंगे।

कैबिनेट निर्णय

मंत्रि-परिषद की बैठक में आज मध्यप्रदेश लोक सेवा पदोन्नति नियम, 2025 का अनुमोदन किया गया है। इसमें अनुसूचित जनजाति के लिये 20 प्रतिशत और अनुसूचित जाति के लिये 16 प्रतिशत आरक्षण का प्रावधान किया गया है। साथ ही अनुसूचित जाति एवं अनुसूचित जनजाति के लोकसेवकों को भी मेरिट के आधार पर पदोन्नति प्राप्त करने का अवसर दिया गया है। मुख्यमंत्री डॉ. मोहन यादव की अध्यक्षता में हुई बैठक के निर्णयों के बारे में नगरीय विकास एवं आवास मंत्री कैलाश विजयवर्गीय ने बताया कि अग्रिम डी.पी.सी. के प्रावधान किये गये हैं।

बैठक में 'सक्षम आंगनवाड़ी एवं पोषण 2.0 योजना के तहत विशेष जनजाति क्षेत्रों में पीएम जनमन कार्यक्रम के लिए 459 नवीन आंगनवाड़ी केन्द्रों की स्थापना की स्वीकृति दी गई है इसमें नए पदों के सृजन को भी मंजूरी दी गई। विद्युत पारेषण कंपनी द्वारा वित्तीय वर्ष 2025-26 से 2029-30 के लिए पूंजीगत योजनाओं और अनुमानित लागत

राशि 5 हजार 163 करोड़ रुपये का अनुमोदन दिया गया। इसके अलावा नव गठित जिलों पांडुर्णा, मैहर और मउगंज में जिला कोषालय की स्थापना का अनुमोदन भी किया गया। मंत्रि-परिषद की बैठक वंदे-मातरम गान के साथ प्रारंभ हुई।

मुख्यमंत्री कैबिनेट

मुख्यमंत्री डॉ. मोहन यादव ने कहा है कि प्रदेश के 36 मूंग उत्पादक जिलों में 8682 रुपए प्रति क्विंटल की दर से मूंग और 13 उड़द उत्पादक जिलों में 7400 रुपए प्रति क्विंटल की दर से उड़द उपार्जित की जाएगी। किसान 19 जून से 6 जुलाई तक पंजीयन करा सकेंगे, इसके बाद 7 जुलाई से 6 अगस्त तक उपार्जन किया जाएगा। मुख्यमंत्री आज मंत्रि-परिषद की बैठक के पहले मंत्रीगण को संबोधित कर रहे थे। उन्होंने कहा कि 27 जून को "एमएसएमई-डे" पर रतलाम में क्षेत्रीय उद्योगों और रोजगार पर समिट आयोजित की जा रही है। लुधियाना में 7 जुलाई को एमएसएमई पर राष्ट्रीय इंटरएक्टिव सेशन भी होगा। मुख्यमंत्री डॉ. यादव ने कहा कि भोपाल मेट्रो के प्रथम चरण का लोकार्पण सितम्बर में करने की समय-सीमा तय है। मेट्रो के लोकार्पण के लिए प्रधानमंत्री नरेन्द्र मोदी से अनुरोध किया जाएगा।

अंतरराष्ट्रीय योग दिवस

इस वर्ष 21 जून को अंतर्राष्ट्रीय योग दिवस का एक दशक पूरा हो रहा है। इस उपलक्ष्य में "योग संगम" के अंतर्गत 21 जून को देश भर में अंतर्राष्ट्रीय योग दिवस कार्यक्रम का आयोजन किया जायेगा। नगरीय विकास एवं आवास मंत्री कैलाश विजयवर्गीय ने बताया कि आज मंत्रालय में हुई बैठक में मुख्यमंत्री डॉ. यादव ने प्रदेश के अधिक से अधिक नगरीय निकायों, वार्डों, पंचायतों में योग पर कार्यक्रम आयोजित कर देश में रिकार्ड स्थापित करने का प्रयास करने को कहा है।

राजा रघुवंशी-जांच

इंदौर के राजा रघुवंशी की हत्या की छानबीन आज महत्वपूर्ण स्थिति में पहुंच गई। मृतक की पत्नी सोनम रघुवंशी समेत पांचों अपराधियों को मेघालय के सोहरा में उस स्थान पर लाया गया जहां 23 मई को राजा की हत्या हुई थी। इस दौरान फोरेंसिक और एसडीआरएफ की टीमें मौजूद थीं। बीच मेघालय की पुलिस प्रमुख इदाशिश नॉंगरैंग ने कहा है कि इस हत्याकांड में अब तक दिए स्पष्टीकरण मानना आसान नहीं है और असली कारण कुछ और भी हो सकता है।

विशेष फीचर- सरकार के 11 साल

भारत ने सेवा, सुशासन और गरीब कल्याण के सिद्धांतों से प्रेरित होकर एक दशक में उल्लेखनीय परिवर्तन किया है। आकाशवाणी समाचार आपके लिए पिछले 11 वर्षों में प्रमुख क्षेत्रों में सरकार के प्रयासों पर एक विशेष फीचर लेकर आया है। इस कड़ी में आज, हम सभी के लिए किफायती और स्वास्थ्य सेवा पर ध्यान केंद्रित करते हैं।

मौसम

प्रदेश में दक्षिण पश्चिम मानसून का आगे बढ़ना जारी है। मौसम विभाग के अनुसार आज अलीराजपुर, धार, इन्दौर, नर्मदापुरम, डिण्डोरी जिलों में मानसून पहुंच गया है। मौसम विभाग ने झाबुआ, उज्जैन, शहडोल, मंदसौर, मंडला में भारी बारिश का आरेंज अलर्ट जारी किया है। इसके अलावा अन्य सभी जिलों के लिए बारिश का यलो अलर्ट जारी किया गया है। प्रदेश में बारिश के चलते अधिकतम तापमान में कमी आई है। केवल नर्मदापुरम में तापमान 40 डिग्री से ऊपर बना हुआ है। वहीं राजगढ़ जिले में भारी वर्षा दर्ज की गई है। सीहोर जिले में करीब 10 मिलीमीटर वर्षा दर्ज की गयी है।

भाजपा जाति जनगणना

भारतीय जनता पार्टी ने आरोप लगाया है कि कांग्रेस जातिगत जनगणना पर सरकार की स्थिति के बारे में लोगों को भ्रमित कर रही है। भाजपा प्रवक्ता डॉक्टर सुधांशु त्रिवेदी ने आज नई दिल्ली में कहा कि सरकार ने जनगणना कराने का फैसला किया है और कहा जा रहा है कि सामाजिक-आर्थिक और जातिगत जनगणना कराई जाएगी। डॉक्टर त्रिवेदी ने कहा कि कांग्रेस को समझना चाहिए कि जातिगत जनगणना कराना केन्द्र सरकार के अधिकार में है, राज्य सरकार के नहीं। उन्होंने कहा कि कांग्रेस तेलंगाना का उदाहरण दे रही है जबकि केन्द्र सरकार जो कराने जा रही है वह सर्वेक्षण है, जनगणना नहीं।

समाचार संक्षेप में-----

- खंडवा जिले में गिरते भूजल स्तर को रोकने एवं वर्षा जल संरक्षण को बढ़ावा देने के उद्देश्य जिले के सभी शासकीय और निजी भवनों पर रूफ वाटर हार्वेस्टिंग स्ट्रक्चर स्थापित किए जा रहे हैं।
- आगरमालवा जिले में 16 जून से 15 अगस्त 2025 तक की अवधि तक सभी नदियों एवं जलाशयों में मत्स्याखेट पूर्णतया प्रतिबंधित रहेगा।
- मुरैना में धरती आबा अभियान के अंतर्गत निचली बहराई और बघेवर में सहरिया आदिवासी जन के लिए योजनाओं का सैचुरेशन शिविर कलेक्टर अंकित अस्थाना के निर्देशन में आयोजित किया गया।
- राजगढ़ में महिला एवं बाल विकास विभाग के अधीन बाल विकास परियोजना कार्यालयों में स्थित 'स्थायी आधार मशीनों' के संचालन हेतु आधार ऑपरेटर नियुक्त किए जाएंगे।
- देवास जिले में आयुष्मान कार्ड बनाने के लिए आपके द्वार निरामयम् 2.0 अभियान 15 जुलाई तक चलाया जा रहा है। जिसमें जिले में शेष रहे गये पात्र नागरिकों के आयुष्मान कार्ड बनाये जायेंगे।